



13.11. 2024

தலைப்புச் செய்திகள்

1. நாட்டிலுள்ள மருத்துவ கல்லூரிகளில், அடுத்த 5 ஆண்டுகளில், கூடுதலாக 75 ஆயிரம் இடங்கள் உருவாக்கப்படும் என்று பிரதமர் திரு. நரேந்திரமோடி தெரிவித்துள்ளார்.
2. ஜார்கண்ட் மாநிலத்தில் 43 சட்டப்பேரவை தொகுதிகளுக்கான முதற்கட்ட வாக்குப்பதிவில் பகல் ஒருமணி நிலவர்ப்படி 46.25 சதவிகித வாக்குகள் பதிவாகியுள்ளன.
3. தமிழ்நாட்டில் இந்துசமய அறநிலையத்துறை சார்பில் 190 கோடி ரூபாய் மதிப்பில், 29 புதிய திட்டப்பணிகளுக்கு முதலமைச்சர் திரு.முக.ஸ்டாலின் இன்று அடிக்கல் நாட்டினார்.
4. வடகிழக்கு பருவமழையை எதிர்கொள்ள தமிழக அரசு தயார்நிலையில் உள்ளதாக மாநில நகராட்சி நிர்வாகத்துறை அமைச்சர் திரு. மு.கே. நேரு தெரிவித்துள்ளார்
5. இந்திய - தென்னாப்பிரிக்க அணிகளுக்கு இடையிலான 3-வது 20-20 கிரிக்கெட் போட்டி செஞ்சூரியனில் இன்றிரவு நடைபெறுகிறது.

இனி விரிவான செய்திகள்

□□□□□□□□

பிரதமர் பீறார்

நாட்டில் அடுத்த 5 ஆண்டுகளில், கூடுதலாக 75 ஆயிரம் புதிய மருத்துவ இடங்கள் உருவாக்கப்படும் என்று பிரதமர் திரு. நரேந்திரமோடி தெரிவித்துள்ளார்.

பீறார் மாநிலம் தர்பங்காவில் ஆயிரத்து 260 கோடி ரூபாய் மதிப்பிலான புதிய எய்ம்ஸ் மருத்துவமனைக்கு இன்று அடிக்கல்நாட்டி பேசிய பிரதமர், நாடுமுழுவதும் 24 எய்ம்ஸ் மருத்துவ கல்லூரிகள் உள்ளதாக கூறினார்.

தாய்மொழியில் மருத்துவக் கல்வியை ஊக்குவிக்கும் வகையில் ஹிந்தி மற்றும் பிற இந்திய மொழிகளில் மருத்துவ கல்வியை கொண்டுவர அரசு முடிவெடுத்துள்ளதாக பிரதமர் தெரிவித்தார்.

நாட்டு மக்களின் மேம்பாட்டிற்கு தேவையான திட்டங்களுக்கு மத்திய அரசு எப்போதும் முன்னுரிமை அளிக்கும் என்றும் அவர் குறிப்பிட்டார்.

பீஹார் மாநிலத்தில் மொத்தம் 12 ஆயிரம் கோடி ரூபாய் மதிப்பில் முடிவுற்ற திட்டப்பணிகளை தொடங்கி வைத்த பிரதமர் புதிய திட்டப்பணிகளுக்கு அடிக்கல் நாட்டினார்

நாடுமுழுவதும் 18 ரயில் நிலையங்களில் பிரதமரின் மக்கள் மருந்தகங்களையும் காணொலி மூலம் இன்று நாட்டிற்கு அர்ப்பணித்தார்.

ரயில் நிலையங்களில் பயணிகளுக்கு குறைவான விலையில் மருந்துகள் கிடைக்க இது வழிகோலும்.

□□□□□□□□

தேர்தல்

ஜார்கண்ட் மாநிலத்தில் 15 மாவட்டங்களில் உள்ள 43 சட்டப்பேரவை தொகுதிகளுக்கான முதற்கட்ட வாக்குப்பதிவு தற்போது அமைதியாகவும், விறுவிறுப்பாகவும் நடைபெற்று வருகிறது.

பகல் 1 மணி நிலவரப்படி 46.25 சதவிகித வாக்குகள் பதிவாகியுள்ளன.

வாக்குப்பதிவு மாலை 5 மணிவரை தொடர்ந்து நடைபெறும்.

பதற்றமானவை என்று கண்டறியப்பட்டுள்ள 950 வாக்குச் சாவடிகளில் வாக்குப்பதிவு 4 மணியுடன் நிறைவடையவுள்ளது.

கேரள மாநிலம் வயநாடு மக்களவை தொகுதி இடைத்தேர்தலில் பகல் 1 மணிவரை 40.67 சதவிகித வாக்குகள் பதிவாகியுள்ளன.

10 மாநிலங்களில் 31 சட்டப்பேரவை தொகுதிகளுக்கான இடைத்தேர்தல் வாக்குப்பதிவும் தற்போது விறுவிறுப்பாக நடைபெற்று வருகிறது.

இந்த ஜனநாயக திருவிழாவில் தகுதியுடைய வாக்காளர்கள் அனைவரும் தங்களது வாக்கை பதிவுசெய்யுமாறு பிரதமர் திரு. நரேந்திரமோடி வலியுறுத்தியுள்ளார்.

□□□□□□□□

குடியரசு தலைவர்

சுற்றுலாத்துறை மேம்பாட்டால் நமது பாரம்பரியம் மேம்படுவதோடு இளையோருக்கான வேலைவாய்ப்பும் அதிகரிக்கும் என்று குடியரசு தலைவர் திருமதி. திரௌபதி முர்மு தெரிவித்துள்ளார்.

தாத்ரா, நாகர் ஹவேலி, டாமன் டியூவில் பல்வேறு வளர்ச்சித்திட்டப்பணிகளை இன்று தொடங்கிவைத்து பேசியஅவர், இப்பகுதியில் கல்வி, சுற்றுலா, தொழில்மேம்பாட்டிற்கு முக்கியத்துவம் அளிக்கப்பட்டுள்ளதாக கூறினார்.

வளர்ச்சியடைந்த இந்தியா தொலைநோக்கு இலக்கை எட்ட கிராமங்களின் மேம்பாடு மிகவும் முக்கியம் என வலியுறுத்தினார்.

பழங்குடியின சமுதாய மக்களின் நலனில் மத்திய அரசு உறுதிபூண்டுள்ளதாகவும் குடியரசு தலைவர் குறிப்பிட்டார்.

□□□□□□□□

உச்சநீதிமன்றம்

ஆக்கிரமிப்பு அகற்றல் எனும் பெயரில் அதிகாரிகள் தனிப்பட்ட நபர்களின் உடைமைகளை சேதப்படுத்துவற்கு உரிமை இல்லை என்று உச்சநீதிமன்றம் தீர்ப்பளித்துள்ளது.

குற்ற வழக்குகளில் கைது செய்யப்படுபவர்களின் வீடுகளை புல்டோசர் கொண்டு இடிப்பதற்கு எதிரான வழக்கில் இன்று தீர்ப்பளித்துள்ள உச்சநீதிமன்றம், ஆக்கிரமிப்பு கட்டிடங்களை இடிக்கும் போதும், 15 நாட்களுக்கு முன் நோட்டீஸ் வழங்கிய பிறகே செயல்படுத்த வேண்டும் என்றும், பதிலளிக்க தவறினால் மாநில அரசின் அனுமதியுடன் தான் இடிக்கப்பட வேண்டும் என்றும் தெளிவுபடுத்தியுள்ளது.

□□□□□□□□

முதலமைச்சர்

தமிழக இந்துசமய அறநிலையத்துறை சார்பில் 190 கோடியே 40 லட்சம் ரூபாய் மதிப்பிலான 29 புதிய திட்டப்பணிகளுக்கு முதலமைச்சர் திரு. மு.க. ஸ்டாலின் சென்னை தலைமை செயலகத்திலிருந்து காணொலி மூலம் இன்று அடிக்கல் நாட்டினார்

18 திருக்கோவில்களில், 40 லட்சம் ரூபாய் மதிப்பில், 25 புதிய திட்டப்பணிகள் மற்றும் 4 அலுவலக கட்டிடங்களுக்கு அடிக்கல் நாட்டினார்

42 கோடியே 75 லட்சம் ரூபாய் செலவில் 15 திருக்கோவில்களில் 25 முடிவுற்ற திட்டப் பணிகளையும், 2 அலுவலக கட்டிடங்களையும் முதலமைச்சர் திறந்துவைத்தார்.

திருச்சி சமயபுரம் அருள்மிகு மாரியம்மன் திருக்கோவில்,

சிவகங்கை மடப்புரம் அடைக்கலம் காத்த அய்யனார் மற்றும் பத்ரகாளியம்மன் கோவில்,

திருத்தணி அருள்மிகு சுப்ரமணிய சுவாமி திருக்கோவில் உள்ளிட்ட கோவில் திட்டப்பணிகள் இதில் அடங்கும்.

□□□□□□□□

முதலமைச்சர் தொடர்ச்சி

ஊட்டச்சத்து குறைபாடில்லாத வலிமையான தமிழ்நாட்டை உருவாக்கிட ஒன்றிணைந்து விழிப்புணர்வு ஏற்படுத்த வேண்டுமென்று, மக்கள் பிரதிநிதிகளுக்கு முதலமைச்சர் வேண்டுகோள் விடுத்துள்ளார்.

சென்னையில் இன்று அவர் வெளியிட்ட அறிக்கையில் ஊட்டச்சத்தை உறுதி செய் திட்டத்தின் 2-ம் கட்டம் 22 கோடி ரூபாய் மதிப்பீட்டில் அரியலூர் வாரணவாசி குழந்தைகள் மையத்தில் நாளையநாள் தொடங்கி வைக்கப்படுவதாக கூறினார்.

□□□□□□□□

மா.சுப்ரமணியன்

முத்துலெட்சுமி ரெட்டி திட்டத்தில் மோசடியில் ஈடுபட்டவர்கள் யாராக இருந்தாலும் தக்கநடவடிக்கை எடுக்கப்படும் என்று மாநில மருத்துவம் மக்கள் நல்வாழ்வுத்துறை அமைச்சர் திரு.மா.சுப்ரமணியன் தெரிவித்துள்ளார்

சென்னையில் இன்று செய்தியாளர்களிடம் பேசியஅவர், இதுதொடர்பாக புதுக்கோட்டை பகுதியில் ஆய்வு நடைபெற்றதாகவும், தணிக்கை குழுவின் விசாரணை இன்று மேற்கொள்ளப்படும் என்றும் குறிப்பிட்டார்.

சென்னை கிண்டி அரசு மருத்துவமனையில் மருத்துவர் தாக்கப்பட்ட சம்பவத்தில் காவல்துறையினர் நடவடிக்கை எடுப்பார்கள் என அமைச்சர் கூறினார்.

முன்னதாக இச்சம்பவத்தில் விரிவான விசாரணை மேற்கொள்ள முதலமைச்சர் உத்தரவு பிறப்பித்துள்ளார்.

□□□□□□□□

கே.என்.நேரு

வடகிழக்கு பருவமழையை எதிர்கொள்ள தமிழக அரசு தயார் நிலையில் உள்ளதாக மாநில நகராட்சி நிர்வாகத்துறை அமைச்சர் திரு. கே.என்.நேரு தெரிவித்துள்ளார்

சென்னை ஓட்டேரியில் முன்னெச்சரிக்கை பணிகளை இன்று ஆய்வுசெய்த பின் செய்தியாளர்களிடம் பேசியஅவர், அதிகனமழை பெய்தாலும் அதனை சமாளிக்க சென்னை மாநகராட்சி தயார் நிலையில் இருப்பதாக தெரிவித்தார்.

மீட்பு நடவடிக்கைகளுக்காக 103 படகுகள் தயார் நிலையில் உள்ளதாகவும் அமைச்சர் கூறினார்.

.. வாய்ஸ் ..

□□□□□□□□

ராஜேந்திரன்

நெல்லை மாவட்டத்தில் நடைபெற்றுவரும் சுற்றுலா மேம்பாட்டு பணிகளை மாநில சுற்றுலாத் துறை அமைச்சர் திரு. ராஜேந்திரன் இன்று நேரில் ஆய்வுசெய்தார்

நெல்லை கொக்கிரக்குளம் தங்கும் விடுதி, உணவு கூடங்களில், உணவின் தரம் மற்றும் வசதிகள் குறித்து கேட்டறிந்த அமைச்சர் நைனார் குளத்தில் அமைக்கப்பட்டு வரும் பூங்கா படகு குழாமை பார்வையிட்டார்.

மணிமுத்தாறு அணை பகுதியில் விரைவில் தொடங்கவிருக்கும் சுற்றுச்சூழல் சுற்றுலா திட்டம் குறித்தும் அமைச்சர் ஆலோசனை மேற்கொண்டார்.

□□□□□□□□

எடப்பாடி பழனிச்சாமி

தமிழகத்தில் சட்டம் ஒழுங்கு நிலைமை சீர்குலைந்துள்ளதாக அஇஅதிமுக பொதுச்செயலாளர் திரு. எடப்பாடி பழனிச்சாமி குற்றம் சாட்டியுள்ளார்.

கோவை விமான நிலையத்தில் இன்று செய்தியாளர்களிடம் பேசிய அவர், அஇஅதிமுக ஆட்சி காலத்தில் அறிவிக்கப்பட்ட திட்டங்கள் தான் தற்போது புதிய பெயரில் நிறைவேற்றப்பட்டு வருவதாக குறைகூறினார்.

அத்திக்கடவு அவினாசி 2-ம் கட்டம், மேற்கு புறவழிச்சாலை உள்ளிட்ட திட்டங்கள் மந்தகதியில் நடைபெற்றுவருவதை சுட்டிக்காட்டினார்.

□□□□□□□□

முத்தரசன்

தமிழக மீனவர்கள் இலங்கை கடற்படையினரால் தொடர்ந்து சிறை பிடிக்கப்படும் பிரச்சனைக்கு நிரந்தர தீர்வு காணப்பட வேண்டுமென்று இந்திய கம்யூனிஸ்ட் கட்சியின் மாநில செயலாளர் திரு. முத்தரசன் தெரிவித்துள்ளார்.

திருச்சியில் இன்று செய்தியாளர்களிடம் பேசிய அவர், மாநகராட்சி, நகராட்சிகளில் சொத்து வரி உயர்வை தடுக்க மாநில அரசு நடவடிக்கை எடுக்க வேண்டுமென வலியுறுத்தினார்.

□□□□□□□□

பள்ளி கல்வித்துறை

தமிழகத்தில் 10, 11-ம் வகுப்பு பொதுத்தேர்வு எழுதும் மாணாக்கர் பெயர் பட்டியல் இணையதளத்தில் இன்று வெளியிடப்படுவதாக அரசு தேர்வுகள் இயக்ககம் தெரிவித்துள்ளது.

இதில் ஏதேனும் திருத்தங்கள் இருந்தால் நாளை மறுநாள் முதல் வரும் 22-ம் தேதிவரை விண்ணப்பிக்கலாம்.

தமிழ்நாட்டில் ஊரக திறனாய்வு தேர்வுக்கு 9-ம் வகுப்பு படிக்கும் மாணாக்கர் வரும் 20-ம் தேதிக்குள் விண்ணப்பிக்கலாம் என்று அரசு அறிவித்துள்ளது.

□□□□□□□□

பாம்பன் பாலம்

ராமேஸ்வரம் பாம்பன் புதிய ரயில் பாலத்தை தென்மண்டல ரயில்வே பாதுகாப்பு ஆணையர் திரு. யு.ஆ. சவுத்ரி தலைமையில் அதிகாரிகள் இன்று ஆய்வு செய்து வருகின்றனர்.

550 கோடி ரூபாய் மதிப்பீட்டில் கட்டப்பட்ட புதிய ரயில்பால பணிகள் நிறைவடைந்து சோதனை ஓட்டம் வெற்றிகரமாக நடைபெற்ற நிலையில் இந்த ஆய்வு நடைபெறுகிறது.

ரயில்களின் சோதனை ஓட்டம் குறித்த ஆய்வு நாளைநடைபெறும்.

□□□□□□□□

வைகை அணை

வைகை அணையிலிருந்து பாசனத்திற்காக திறக்கப்பட்ட தண்ணீரால் மதுரை வைகை ஆற்றில் 2-வது நாளாக இன்றும் வெள்ளப்பெருக்கு ஏற்பட்டுள்ளதாக எமது செய்தியாளர் தெரிவிக்கிறார்

.. வாய்ஸ் ..



இருவரி

நாமக்கல் மாவட்டம் குமார பாளையத்தில் இன்று நடைபெற்ற டெங்கு ஒழிப்பு விழிப்புணர்வு சைக்கிள் பேரணியில் 300-க்கும் மேற்பட்ட பள்ளி மாணாக்கர் பங்கேற்றனர்.

சுகாதாரத்தை வலியுறுத்திய பதாகைகளை மாணாக்கர் ஏந்தி சென்றனர்.

இம்மாவட்டத்தில் தமிழ்நாடு சிறுபான்மையினர் பொருளாதார மேம்பாட்டு கழகம் மூலம் செயல்படுத்தப்படும் கடன் திட்டங்களில் வருமான உச்சவரம்பு உயர்வை தகுதியுடையவர்கள் பயன்படுத்தி கொள்ளுமாறு ஆட்சித்தலைவர் டாக்டர் உமா தெரிவித்துள்ளார்.

சிவகங்கை மாவட்டத்தில் குழந்தை தொழிலாளர் பணிபுரிவது கண்டறியப்பட்டால் பொதுமக்கள் இணையதளம் அல்லது தொலைபேசி மூலம் புகார் தெரிவிக்கலாம் என ஆட்சித்தலைவர் திருமதி. ஆஷாஅஜித் கூறியுள்ளார்.

கள்ளக்குறிச்சி மாவட்டத்தில் டி.நு.இ டி.வுநஉ.இ பட்டதாரிகளுக்கான தனியார்த்துறை வேலைவாய்ப்பு முகாம் நாளையன்றுநாள் நடைபெற உள்ளதாக ஆட்சித்தலைவர் திரு. பிரசாந்த் தெரிவித்திருக்கிறார்.

இம்மாவட்டத்தில் குழந்தைகள் இல்லங்களில் உள்ள 6 முதல் 18 வயதிற்கு உட்பட்ட குழந்தைகளை வளர்ப்பதற்கு வளர்ப்பு பெற்றோர்கள் தேவை என அவர் கூறினார்.

குழந்தைகள் தினம் நாளை கொண்டாடப் படுவதை ஒட்டி திருவாரூர் மாவட்டத்தில் தங்கள் பகுதிகளில் பனை விதை, விதைப்பு செய்து புகைப்படத்தை அனுப்பினால் பரிசு வழங்கப்படும் என்று இப்பணியின் ஒருங்கிணைப்பாளர் திரு. ராஜவேலு தெரிவித்துள்ளார்.

3 முதல் 18 வயதுடையவர்கள் இதில் பங்கேற்கலாம்.

தேசிய மாணவர் தினத்தை முன்னிட்டு சேலம் அரசு பொறியியல் கல்லூரியில் மாணாக்கர் பங்கேற்ற ரத்ததான முகாம் இன்று நடைபெற்றது.

திண்டுக்கல் மாவட்டம் நிலக்கோட்டை பகுதியில் பனிப்பொழிவு காரணமாக நோய் தாக்குதலால் மல்லிகை பூ வரத்து குறைந்துள்ளதோடு இதன்விலை கிலோ ஒன்றிற்கு 2 ஆயிரம் ரூபாயாக அதிகரித்துள்ளதாக எமது செய்தியாளர் தெரிவிக்கிறார்



வானிலை

வளிமண்டல கீழுக்கு சுழற்சி காரணமாக செங்கல்பட்டு, காஞ்சிபுரம், கள்ளக்குறிச்சி, கடலூர், மயிலாடுதுறை, புதுக்கோட்டை, நாகை, தஞ்சை, திருவாரூர், அரியலூர், பெரம்பலூர், விழுப்புரம் மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

□□□□□□□□

கிரிக்கெட்

இந்திய - தென்னாப்பிரிக்க அணிகளுக்கு இடையிலான 3-வது 20-20 கிரிக்கெட் போட்டி செஞ்சூரியனில் இன்றிரவு எட்டரை மணிக்கு நடைபெறுகிறது.

4 போட்டிகள் கொண்ட இத்தொடரில் இரு அணிகளும் தலா ஒருபோட்டியில் வெற்றிபெற்று சமநிலையில் உள்ளன.

4-வது இறுதி 20-20 கிரிக்கெட் போட்டி ஜோஹன்னஸ்பர்க்கில் நாளைமறுநாள் நடைபெறுகிறது.

□□□□□□□□

பேட்மிட்டன்

ஜப்பான் மாஸ்டர்ஸ் பேட்மிட்டன் மகளிர் ஒற்றையர் காலிறுதிக்கு முந்தைய சுற்றுக்கு பி.வி.சிந்து முன்னேறியுள்ளார்.

இன்று நடைபெற்ற முதல் சுற்று ஆட்டத்தில் சிந்து - தாய்லாந்தின் பூசனனை 21-12, 21-8 எனும் நேர் செட்களில் தோற்கடித்தார்.

□□□□□□□□

ஸ்குவாஷ்

மோனாக்கோவில் நடைபெறும் மான்டிகார்ட் ஸ்குவாஷ் மகளிர் ஒற்றையர் காலிறுதியில் இந்தியாவின் ஜோஷ்னா சின்னப்பா இங்கிலாந்தின் அலீஷியாவை இன்று மாலை எதிர்கொள்கிறார்.

□□□□□□□□

டென்னிஸ்

ஆஸ்திரேலியாவில் நடைபெறும் சர்வதேச டென்னிஸ் போட்டியின் மகளிர் இரட்டையர் காலிறுதியில் இந்தியாவின் அங்கீதா ரெய்னா, ஜப்பானின் யூகி இணை - ஆஸ்திரேலிய இணையை இன்று எதிர்கொள்கிறது

மகளிர் ஒற்றையர் காலிறுதிக்கு முந்தைய சுற்றில் அங்கீதா ரெய்னா - ஆஸ்திரேலியாவின் டெஸ்டனியை நாளை எதிர்கொள்ளவுள்ளார்.

□□□□□□□□